

ಬಸವಲಿಂಗ ಸೊಪ್ಪಿಮಠ \*

## ಗೊಬ್ಬೂರು ಮತ್ತು ಬಿಬ್ಬಿ ಬಾಚಯ್ಯ ಕೆಲವು ಹೊಸ ವಿಚಾರಗಳು

ಹನ್ನೆರಡನೆಯ ಶತಮಾನದ ಪ್ರಮುಖ ಶರಣರಲ್ಲಿ ಗೊಬ್ಬೂರಿನ ಬಿಬ್ಬಿ ಬಾಚಯ್ಯನೂ ಒಬ್ಬ. “ಗುರು ಪ್ರಸಾದಿ ಗುರು ಭಕ್ತಯ್ಯನಾದರೆ ಲಿಂಗ ಪ್ರಸಾದಿ ಪ್ರಭುದೇವನಾದರೆ, ಜಂಗಮ ಪ್ರಸಾದಿ ಬಸವಣ್ಣನಾದರೆ, ಪ್ರಸಾದ ಪ್ರಸಾದಿ ಬಿಬ್ಬಿ ಬಾಚಯ್ಯ” ಎಂದು ಜೆನ್ನಬಸವಣ್ಣನಿಂದ ಸ್ತುತಿಸಲ್ಪಟ್ಟ ಬಿಬ್ಬಿ ಬಾಚಯ್ಯನ ಪ್ರಸಾದ ನಿಸ್ಕೃತಿ ಮತ್ತಿತರ ಜೀವನೇತಿಹಾಸದ ವಿವರಗಳು ತೆಲುಗು ಬಸವ ಪುರಾಣ, ಶಿವತತ್ವ ಚಿಂತಾ ಮಣಿ, ವೀರಶೈವಾಮೃತ ಮಹಾಪುರಾಣ, ಭೈರವೇಶ್ವರ ಕಾವ್ಯ, ಭೈರವೇಶ್ವರ ಕಾವ್ಯದ ಕಥಾಮಣಿ ಸೂತ್ರ ರತ್ನಾಕರ, ಬಸವೇಶ್ವರ ಪುರಾಣದ ಕಥಾ ಸಾಗರ, ಭಕ್ತಿ ರಸದ ಸೋನೆ ಮೊದಲಾದ ಕಾವ್ಯಪುರಾಣಗಳಲ್ಲಿ ಬಂದಿದೆ. ಇಲ್ಲೆಲ್ಲ ವರ್ಣಿತವಾಗಿರುವ ಈತನ ಒಟ್ಟು ಚರಿತ್ರೆ ಸ್ಥೂಲವಾಗಿ ಹೀಗಿದೆ—

ಗೊಬ್ಬೂರು ಎಂಬುದು ಒಂದು ಅಗ್ರಹಾರ. ಇಲ್ಲಿ ದ್ವಿಜರ ವಂಶದಲ್ಲಿ ಹುಟ್ಟಿ, ವೀರಶೈವನಾದ ಶರಣ ಬಿಬ್ಬಿ ಬಾಚಯ್ಯ. ಜಂಗಮರ ಒಕ್ಕುಮಿಕ್ಕ ಪ್ರಸಾದ ದಿಂದ ಜೀವನ ಮುಕ್ತಿ ಎಂದು ತಿಳಿದು ಪ್ರಸಾದ ನಿಸ್ಕೃತಿಯಲ್ಲಿ ಬಾಳು ಸವೆಸುತ್ತಿರುವನು. ಒಂದು ದಿನ ಆತ ಪ್ರಸಾದವನ್ನು ಬಂಡಿಯಲ್ಲಿ ತೆಗೆದುಕೊಂಡು ಮನೆಗೆ ಬರುತ್ತಿರುವಾಗ ದಾರಿಯಲ್ಲಿ ಊರ ವಿಪ್ರರೆಲ್ಲ ಸೇರಿ ಬಂಡಿಯನ್ನು ತಡೆದು ಪ್ರಸಾದವನ್ನು ಎಂಜಲೆಂದು

ನಿಂದಿಸಲು ಅವರ ಮನೆಗಳೆಲ್ಲ ಉರಿಯ ತೊಡಗಿದವು. ಮುಂದೆ ವಿಪ್ರರು ತಮ್ಮ ತಪ್ಪನ್ನು ತಿಳಿದು ಭಕ್ತಿತಾಳಿ ಬಿನ್ನವಿಸಲಾಗಿ ಬಾಚಯ್ಯ ಅವರ ಮನೆಗಳನ್ನು ಮುನ್ನಿ ನಂತಾಗಿಸಿದ.

ಬಿಬ್ಬಿ ಬಾಚಯ್ಯನ ಪ್ರಸಾದ ಮಹಾತ್ಮೆಯನ್ನು ಸಾರುವ ಮೇಲಿನ ಘಟನೆ ನಡೆದದ್ದು ಗೊಬ್ಬೂರಲ್ಲಿ, ಅಂದರೆ ಬಾಚಯ್ಯನ ಊರಿನಲ್ಲಿ—ಎಂದು ಆತನ ಜೀವನವನ್ನು ಕಥಿಸುವ ಪುರಾಣಕಾವ್ಯಗಳು ತಪ್ಪದೆ ಹೇಳುತ್ತವೆ. ಹಾಗಾದರೆ ಬಿಬ್ಬಿ ಬಾಚಯ್ಯನ ಆ ಗೊಬ್ಬೂರು ಎಲ್ಲಿದೆ ? ಎಂಬುದನ್ನು ಪರಿಶೋಧಿಸುವುದು ಈ ಲೇಖನದ ಉದ್ದೇಶ.

ಡಾ|| ಫ. ಗು. ಹಳಕಟ್ಟೆಯವರು ತಮ್ಮ “ಶಿವ ಶರಣರ ಚರಿತ್ರೆಗಳು-೨” ಎಂಬ ಗ್ರಂಥದಲ್ಲಿ ಬಿಬ್ಬಿ ಬಾಚಯ್ಯನ ಕುರಿತು ಬರೆಯುತ್ತ—“ವಿಜಾಪುರ ಜಿಲ್ಲೆಯ ಸಿಂದಗಿ ತಾಲೂಕಿನ ಮೇರೆಯಿಂದ ಪೂರ್ವಕ್ಕೆ ೧೮ ಮೈಲಿಗಳ ಮೇಲೆ ಗೊಬ್ಬೂರೆಂಬ ಗ್ರಾಮವಿರುತ್ತದೆ. ಅದು ಈಗ ಕಲಬುರ್ಗಿ ಜಿಲ್ಲೆಯಲ್ಲಿರುತ್ತದೆ. ಮೊದಲಿನ ಕಾಲದಲ್ಲಿ ಇದು ಬ್ರಾಹ್ಮಣರ ಒಂದು ಪ್ರಸಿದ್ಧ ಅಗ್ರ ಹಾರವಾಗಿತ್ತು” ಎಂದು ಮುಂತಾಗಿ ಬರೆದು, ಇಲ್ಲಿ ಅದಿತ್ಯದೇವನೆಂಬ ಭೂಸುರನ ಮಗನಾಗಿ ಬಿಬ್ಬಿ ಬಾಚಯ್ಯ ಹುಟ್ಟಿದನೆಂದು ಬರೆದಿದ್ದಾರೆ. ಇದೇ ಅಭಿಪ್ರಾಯವನ್ನೇ ಮುಂದಿನ ವಿದ್ವಾಂಸರು ತಮ್ಮ

\* ಕನ್ನಡ ಅಧ್ಯಾಪಕರು, ಬಿ.ಆರ್.ಬಿ. ವಾಣಿಜ್ಯ ಕಾಲೇಜು, ರಾಯಚೂರು-೫೮೪೦೦೦

ಬರಹಗಳಲ್ಲಿ ಕಾಣಿಸುತ್ತ ಬಂದಿದ್ದಾರೆ. ಡಾ|| ಹಳಕಟ್ಟಿ ಯವರು ಹೇಳುವ ಕಲಬುರ್ಗಿ ಜಿಲ್ಲೆಯ ಗೊಬ್ಬೂರಿನನ್ನು ನಾನು ಸಂದರ್ಶಿಸಿದಾಗ ಈ ಗ್ರಾಮದಲ್ಲಿ ಬಿಬ್ಬಿ ಬಾಚಯ್ಯನ ಇತಿಹಾಸವನ್ನು ಹೇಳುವ ಒಂದು ಕುರು ಹಾದರೂ ನನ್ನ ಕಣ್ಣಿಗೆ ಬೀಳಲಿಲ್ಲ. ಆದರೆ ಸುಮಾರು ೭ ವರ್ಷಗಳ ಕೆಳಗೆ ಈ ಗೊಬ್ಬೂರಿನ ಹತ್ತಿರದ ಹುಣಸೆ ಹಡಗಲಿಯಲ್ಲಿ ಬಸವಲಿಂಗಪ್ಪ ಮುತ್ಯಾ ಎಂಬ ಅನುಭಾವಿ ಗಳಿದ್ದಾರೆ. ಇವರು ತಮಗೆ ಸ್ವಪ್ನದಲ್ಲಿ ಬಿಬ್ಬಿ ಬಾಚಯ್ಯ ದರ್ಶನ ಕೊಟ್ಟಿದ್ದಾನೆ ; ಈ ಗೊಬ್ಬೂರಿನಲ್ಲಿ ಆತ ಹಿಂದೆ ಇದ್ದದ್ದು ; ಆತನ ಒಂದು ಸ್ಥಳ ಮಾಡಿರಿ ಎಂದರಂತೆ. ಆ ಪ್ರಕಾರ ಗೊಬ್ಬೂರಿನ ಗ್ರಾಮಸ್ಥರೆಲ್ಲ ಸೇರಿ ಊರ ಹೊರಗೆ ಹೆಸರು-ದೇಸೆಯಿಲ್ಲದೆ ಭಗ್ನವಾಗಿ ಬಿದ್ದಿದ್ದ ನಂದಿಯ ವಿಗ್ರಹವನ್ನೇ ಎತ್ತಿ ತಂದು ಸ್ಥಾಪಿಸಿ, ಬಿಬ್ಬಿ ಬಾಚಯ್ಯನ ಹೆಸರಿನಲ್ಲಿ ಗುಡಿ ಕಟ್ಟುತ್ತಿದ್ದಾರೆ.<sup>1</sup> ಡಾ|| ಹಳಕಟ್ಟಿ ಅವರು ಲೇಖನ ಬರೆಯುವ ಕಾಲಕ್ಕೆ ಕೇವಲ ಹೆಸರಿನ ಸಾಮ್ಯದ ಮೇಲೆ ಅವರು ಈ ಗೊಬ್ಬೂರಿನನ್ನು ಸೂಚಿಸಿದ್ದಾರೆ ಎಂಬುದು ಸ್ಪಷ್ಟ. ಹಾಗಾದರೆ ಬಿಬ್ಬಿ ಬಾಚಯ್ಯನ ನಿಜವಾದ ಗೊಬ್ಬೂರು ಯಾವುದು ? ಎಲ್ಲಿದೆ ? ಎಂಬುದು ಪ್ರಶ್ನೆ.

ರಾಯಚೂರು ಜಿಲ್ಲೆಯ ದೇವದುರ್ಗ ತಾಲೂಕಿನಲ್ಲಿ ಗೊಬ್ಬೂರು ಎಂಬ ಊರು ಇದೆ. ಪುರಾತನ ಶಿವ ದೇವಾಲಯಗಳಿಂದ ತುಂಬಿಹೋಗಿರುವ ಈ ಊರಿನಲ್ಲಿ ಮನೆಗಳಿಗಿಂತ ದೇವಾಲಯಗಳೇ ಹೆಚ್ಚು ಎಂದರೆ ಅತಿ ಶಯೋಕ್ತಿಯಲ್ಲ. ತಮ್ಮ ಊರು ಬಬ್ರುವಾಹನನ ಮಣಿಪುರ ಎಂದು ಹೇಳಿಕೊಳ್ಳುವ ಗೊಬ್ಬೂರಿನ ಜನರ ನಂಬಿಕೆಗೆ ಕಾರಣ ತಿಳಿಯದೇ ಇದ್ದರೂ, ಲಕ್ಷಿಸುವ ಸಂಗತಿ ಎಂದರೆ ಬಿಬ್ಬಿ ಬಾಚಯ್ಯನ ಚರಿತ್ರೆ ಹೇಳುವ ಕೆಲವು ಕನ್ನಡ ಕೃತಿಗಳಲ್ಲಿ ಉದಾಹರಣೆಗೆ ಭೈರವೇಶ್ವರ ಕಾವ್ಯದ ಕಥಾ ಮಣಿಸೂತ್ರ ರತ್ನಾಕರದಲ್ಲಿ ಗೊಬ್ಬೂರಿನನ್ನು ಮಹಾಭಾರತದ ಜನಮೇಜಯ ರಾಜನು ಬ್ರಾಹ್ಮಣರಿಗೆ ಅಗ್ರಹಾರವಾಗಿ ನೀಡಿ ತನಗೆ ತಗುಲಿದ್ದ

ಕುಷ್ಟರೋಗವನ್ನು ನಿವಾರಿಸಿಕೊಂಡನೆಂದು ಹೇಳಲಾಗಿದೆ. ಈ ಪೌರಾಣಿಕತೆಯ ಸತ್ಯಾಸತ್ಯತೆ ಏನೇ ಇದ್ದರೂ ಇಲ್ಲಿ ಗಮನಿಸಬೇಕಾದದ್ದು ಈ ಗೊಬ್ಬೂರಿನ ಬಗ್ಗೆ ಜನ ನಂಬಿಕೆ ಪುರಾಣ ಕಾವ್ಯಗಳ ಹೇಳಿಕೆಯಲ್ಲಿ ಇರುವ ಹೋಲಿಕೆಯ ಬಗ್ಗೆ. ಕಲಬುರ್ಗಿ ಜಿಲ್ಲೆಯ ಗೊಬ್ಬೂರಿನಲ್ಲಿ ನಾವು ಇದನ್ನು ಕಾಣಲಾರೆವು.

ರಾಯಚೂರು ಜಿಲ್ಲೆಯ ಈ ಗೊಬ್ಬೂರಿನ ಪೂರ್ವ ದಿಕ್ಕಿಗೆ ೨ ಕಿ.ಮೀ. ಅಂತರದಲ್ಲಿ ಬಿಬ್ಬಿ ಬಾಚಯ್ಯನ ಹೊಲ<sup>2</sup>ವಿದೆ. ಈ ಹೊಲದಲ್ಲಿ ಬಾಚಯ್ಯ ಜಂಗಮರಿಗೆ ನಿತ್ಯ ಪ್ರಸಾದ ಅರ್ಪಿಸುತ್ತಿದ್ದ ಎಂದು ಹೇಳಲಾಗುವ 'ಅರ್ಪಣ ಕಟ್ಟಿ' ಇದೆ. ಈ ಕಟ್ಟಿಯ ಮೇಲೆ ಸೊಂಪಾಗಿ ಬೆಳೆದು ವಿಶಾಲವಾಗಿ ಹರಡಿಕೊಂಡು ನೆಲದವರೆಗೂ ಬಾಗಿ ಮೇಲೆದ್ದಿರುವ ವಿಲಕ್ಷಣ ಆಕರ್ಷಣೆಯನ್ನು ಹೊಂದಿರುವ ಬನ್ನಿಯ ಮರ ಇದೆ. ಈ 'ಅರ್ಪಣಕಟ್ಟಿ'ಯನ್ನು ಬಾಚಯ್ಯನವರ ಪ್ರಸಾದದ ಅರ್ಪಣದ ಕಟ್ಟಿ ಎಂದು ಹೇಳುವುದರ ಜೊತೆಗೆ ಬಾಚಯ್ಯನವರ ಸಮಾಧಿ ಗದ್ದುಗೆ ಇದೇ ಕಟ್ಟಿಯಲ್ಲಾಗಿದೆ ಎಂದು ಹೇಳುವವರೂ ಇದ್ದಾರೆ. 'ಅರ್ಪಣ' ಎಂದಾಗ ಪ್ರಸಾದದ ನೆನಪಾಗುತ್ತದೆ. (ವೀರಶೈವ ಪಾರಿಭಾಷಿಕ ಪದ 'ಅರ್ಪಣ') ಬಿಬ್ಬಿ ಬಾಚಯ್ಯ ಪ್ರಸಾದಿಕನೆಂದೇ ಪ್ರಸಿದ್ಧ— ಈ ಹಿನ್ನೆಲೆಯಲ್ಲಿ ಈ 'ಅರ್ಪಣ ಕಟ್ಟಿ' ಜಂಗಮ ದಾಸೋಹದ ಕಟ್ಟಿಯಾಗಿ ದ್ವಿರಬಹುದು ಎಂಬ ಸಮಾಧಾನ ಉಂಟಾಗುತ್ತದೆ. ಅತ್ಯಂತ ಸ್ಮರಣೀಯರಾದ ಮನೆಯ ಹಿರಿಯರು ನಿಧನರಾದರೆ ಅವರ ಶವಸಂಸ್ಕಾರವನ್ನು ತಮ್ಮ ಹೊಲದಲ್ಲಿಯೇ ಮಾಡಿ ಗದ್ದುಗೆ ನಿರ್ಮಿಸುವುದು ವೀರಶೈವರ ಪದ್ಧತಿ. ಈ ಹಿನ್ನೆಲೆಯಲ್ಲಿ ನೋಡಿದರೆ, 'ಬಿಬ್ಬಿ ಬಾಚಯ್ಯನ ಹೊಲದಲ್ಲಿ ಆತನ ಸಮಾಧಿ ಇದ್ದು, ಅದು ಈ ಅರ್ಪಣ ಕಟ್ಟಿ ಸ್ಥಳದಲ್ಲೇ ಆಗಿದ್ದರೆ ಅಸಂಭವವೇನಲ್ಲ. ಅಂತೂ ಇದು ಬಿಬ್ಬಿ ಬಾಚಯ್ಯನ ಹೊಲ, ಬಾಚಯ್ಯನಿಗೆ ಸಂಬಂಧಿಸಿದ ಕಟ್ಟಿ ಎಂಬುದಂತೂ ನಿಜ. ಈ

1 ಇದನ್ನು ನನಗೆ ತಿಳಿಸಿದವರು ಗೊಬ್ಬೂರಿನ ಆ ಗುಡಿಯ ಪೂಜಾರಿಗಳಾಗಿರುವ ಶ್ರೀ ವೀರಭದ್ರಯ್ಯ ಮಠಪತಿ ಮತ್ತು ಅಲ್ಲಿನ ಶಿಕ್ಷಕರಾದ ಶ್ರೀ ದೇವತ್ವಲ್ ಶಿಕ್ಷಕರು.

‘ಅರ್ಪಣ ಕಟ್ಟಿ’ಗೆ ನಿತ್ಯ ಪೂಜೆ ಸಲ್ಲುತ್ತಿದ್ದು, ಇದರ ಪೂಜಾರಿಗಳು ಗಾಂಜಿಗುಡಿಮಠ ಎಂಬವೀರಶೈವ ಜಂಗಮ ರಾಗಿದ್ದು ಅವರೇ ಈ ಹೊಲದ ಉಸ್ತುವಾರಿಯನ್ನು ನೋಡಿಕೊಳ್ಳುತ್ತ ಬಂದಿದ್ದಾರೆ. ಈ ಹೊಲಕ್ಕೆ ಸಂಬಂಧಿಸಿ ಹೇಳಬೇಕಾದ ವಿಶೇಷ ಆಚರಣೆ ಎಂದರೆ ಗೊಬ್ಬಾರು ಹಾಗೂ ಸುತ್ತಮುತ್ತಲಿನ ಜನ ಯಾರೂ ಈ ಹೊಲದಲ್ಲಿ ದನಗಳನ್ನು ಬಿಡುವುದಿಲ್ಲ, ಸುಗ್ಗಿಯಲ್ಲಿ ಕದಿಯುವುದು ಇತ್ಯಾದಿ ಮಾಡುವುದಿಲ್ಲ ಮಾತ್ರವಲ್ಲ, ಚಪ್ಪಲಿ ಮೆಟ್ಟಿಕೊಂಡು ಯಾರೂ ಹೊಲದೊಳಗೆ ಪ್ರವೇಶಿಸುವುದಿಲ್ಲ. ಕಾರಣ ಕೇಳಿದರೆ, ಬಿಬ್ಬಿ ಬಾಚಯ್ಯನವರು ಶರಣರು ಎಂದು ಹೇಳುತ್ತಾರೆ. ಬಾಚಯ್ಯನವರ ಬಗ್ಗೆ ಈ ಜನತೆ ಹೊಂದಿದ ಭಯ-ಭಕ್ತಿ ಗಮನಾರ್ಹವಾದುದು.

ರಾಯಚೂರು ಜಿಲ್ಲೆಯ ಈ ಗೊಬ್ಬಾರಿನಲ್ಲಿ ಬಾಚಯ್ಯ, ಬಿಬ್ಬಣಯ್ಯ ಎಂಬ ಹೆಸರಿಡುವುದು ಸಾಮಾನ್ಯ. ತಲೆತಲೆಮಾರಿನಿಂದ ಬಿಬ್ಬಿ ಬಾಚಯ್ಯನ ಹೆಸರು ಇಡುವ ಈ ಪರಂಪರೆ ಬೆಳೆದು ಬಂದಿದೆ. ಈ ಊರಿನಲ್ಲಿ ಪ್ರತ್ಯೇಕವಾಗಿ ಬ್ರಾಹ್ಮಣರ ಓಣಿ ಇದ್ದು, (ಕಲಬುರ್ಗಿ ಜಿಲ್ಲೆಯ ಗೊಬ್ಬಾರಿನಲ್ಲಿ ಹೀಗೆ ಇಲ್ಲ-ಅಲ್ಲೊಂದು ಇಲ್ಲೊಂದು ೮-೧೦ ಮನೆಗಳಿವೆ). ಈ ಬ್ರಾಹ್ಮಣ ಮನೆತನದವರು ಮೇಲೆ ಹೇಳಿದ ಬಿಬ್ಬಿ ಬಾಚಯ್ಯನ ‘ಅರ್ಪಣ ಕಟ್ಟಿ’ಗೆ ನಡೆದು ಕೊಳ್ಳುವುದು, ಕಾಯಿ-ಕರ್ಪುರ ನಡೆಸುವುದು ಈಗಲೂ ಇದೆ. ಇದರ ಬಗ್ಗೆ ಕೇಳಿದರೆ, ತಾವು ಹಿಂದೆ ಬಾಚಯ್ಯನವರ ಪ್ರಸಾದ ವನ್ನು ನಿಂದಿಸಿ ತಪ್ಪು ಮಾಡಿದ್ದಾಗಿ ಹೇಳುತ್ತಾರೆ. ಅವರ ಅನುಗ್ರಹಕ್ಕೆ ಈ ಪೂಜೆ ಎನ್ನುತ್ತಾರೆ.

ಬಿಬ್ಬಿ ಬಾಚಯ್ಯ ಕಲ್ಯಾಣದಲ್ಲಿ ಬಸವಾದಿ ಸಿವಶರಣರ ನಡುವೆಯೇ ಬಹಳ ದಿನಗಳನ್ನು ಕಳೆದು ಕಲ್ಯಾಣ ಕ್ರಾಂತಿಗೀಡಾದಮೇಲೆ ಗೊಬ್ಬಾರಿಗೆ ಮರಳಿದ ನಂತೆ ಬರುವಾಗ ತನ್ನ ಜೊತೆಗೆ ಚೆನ್ನವೀರ ಹೆಸರಿನ ಜಂಗಮನನ್ನು ಅವರ ಶಿಷ್ಯರೊಂದಿಗೆ ಕರೆತಂದನಂತೆ. ಈ ಜಂಗಮರೆಲ್ಲ ಗೊಬ್ಬಾರಿಗೆ ಹೊಂದಿಕೊಂಡು ಇರುವ

ಬೆಟ್ಟದಲ್ಲಿ ಇದ್ದರೆನ್ನು ಗೊಬ್ಬಾರಿನ ಜನ ತೋರಿಸುತ್ತಾರೆ ಈ ಬೆಟ್ಟದಲ್ಲಿ ‘ಸಿದ್ಧಿ ಗಣಂಗಳ’ ಗವಿಗಳು ಇದ್ದು ಚೆನ್ನ ವೀರರು ತಮ್ಮ ಶಿಷ್ಯರೊಂದಿಗೆ ಇಲ್ಲಿ ನೆಲೆಸಿದ್ದಾಗಿ ತಿಳಿಯುತ್ತದೆ. ಈ ಚೆನ್ನವೀರರಿಗೆ ಸೂಗೂರೇಶ್ವರ ಎಂಬ ಪರ್ವಾಯನಾಮವಿದ್ದು ಈತನ ಹೆಸರಿನಲ್ಲಿ ಕಲ್ಯಾಣ ಚಾಳುಕ್ಯರ ಕಾಲದ ಭವ್ಯ ದೇವಾಲಯವೊಂದು ಪಾಳು ಬಿದ್ದು ಈ ಬೆಟ್ಟದಲ್ಲಿದೆ. ಇಂತಹದೇ ಹೆಸರಿನ ದೇವಾಲಯವೊಂದು ಈ ಗೊಬ್ಬಾರಿಗೆ ಸು. ೧೮ ಕಿ.ಮೀ ಅಂತರದಲ್ಲಿರುವ ದೇವಸೂಗೂರು ಎಂಬಲ್ಲಿಯೂ ಇದ್ದು ಕರ್ನಾಟಕದ ಕೆಲವೇ ಜಾಗೃತ ಸ್ಥಾನಗಳಲ್ಲಿ ಒಂದು ಎನಿಸಿದೆ. <sup>2</sup>ದೇವಸೂಗೂರು ಮೊದಲು ಸೂಗೂರು ಎಂದು ಹೆಸರಿದ್ದು ಇದು (ಹಿರೇ ಸೂಗೂರು: ವಕ್ರದಲ್ಲಿ ಚಿಕ್ಕ ಸೂಗೂರು ಇದೆ) ಮುಂದೆ ಚೆನ್ನವೀರದೇವ ನೆಲಸಿ ದೇವಸೂಗೂರು ಆದಂತೆ, ಚೆನ್ನವೀರರೂ ಸೂಗೂರಿನಲ್ಲಿ ನೆಲಸಿ ಸೂಗೂರೇಶ್ವರ ಆಗಿದ್ದಾರೆ ಎಂದು ತಿಳಿಯ ಬಹುದಾಗಿದೆ.

ಬಿಬ್ಬಿ ಬಾಚಯ್ಯನೊಂದಿಗೆ ಕಲ್ಯಾಣದಿಂದ ಗೊಬ್ಬಾರಿಗೆ (ಮುಂದೆ ಗೊಬ್ಬಾರಿನಿಂದ ದೇವಸೂಗೂರಿಗೆ) ಬಂದ ಚೆನ್ನವೀರರು ಮೂಲತಃ ಕಾಶ್ಮೀರದ ಮಹದೇವ ಭೂಪಾಲನಿಗೆ (ಈತನೇ ಮೋಳಿಗೆಯ ಮಾರಯ್ಯ) ಗುರುವಾಗಿ ತಮ್ಮ ೬೦೦೦ ಜಂಗಮರೊಂದಿಗೆ ಚೆನ್ನವೀರರು ಇಲ್ಲಿ ಇದ್ದರೆಂದೂ, ಕಲ್ಯಾಣ ಬಸವ ತನ್ನ ಲಕ್ಷದಾ ಮೇಲಿನ ತೊಂಭತ್ತು ಸಾವಿರ ಜಂಗಮರಿಗೆ ಇನ್ನು ಆರು ಸಾವಿರ ಜಂಗಮರನ್ನು ಸೇರಿಸುವ ಉದ್ದೇಶದಿಂದ ವ್ಯಾಪಾರಿಯ ವೇಷದಲ್ಲಿ ಕಾಶ್ಮೀರಕ್ಕೆ ಬಂದು ಭಕ್ತಿಯಿಂದ ಗುಪ್ತವಾಗಿ ಕಲ್ಯಾಣಕ್ಕೆ ಕರೆತಂದರೆಂದೂ ಪ್ರತೀತಿ ಇದೆ. ‘ಚೋರ ಬಸವ ಕಾವ್ಯ’ ‘ಮೋಳಿಗೆಯ್ಯನ ಪುರಾಣ’ ಎಂಬ ಕನ್ನಡ ಕೃತಿಗಳಲ್ಲಿ ಈ ಘಟನೆ ಬಂದಿದೆ. ಆದರೆ ಬಸವಣ್ಣನವರೊಂದಿಗೆ ಕಾಶ್ಮೀರದಿಂದ ಕಲ್ಯಾಣಕ್ಕೆ ಬಂದ ಜಂಗಮ ಸಮೂಹದ ನೇತಾರ ಶ್ರೀ ಚೆನ್ನವೀರ ರಾಗಿದ್ದರೆಂಬ ವಿಷಯವನ್ನು ಈ ಕೃತಿಗಳಲ್ಲಿ ಎತ್ತಿ ಹೇಳಿಲ್ಲಾದರೂ ಈ ಕೊರತೆಯನ್ನು, ಗೊಬ್ಬಾರು ದೇವಸೂಗೂರು ಸ್ಥಳ ಪುರಾಣಗಳು ತುಂಬಿಕೊಡುತ್ತವೆ. ಚೆನ್ನವೀರನ

2 ಗೊಬ್ಬಾರಿನ ಸೂಗೂರೇಶ್ವರನ ದೇವಸ್ಥಾನದಲ್ಲಿ ಮೂರ್ತಿ ಇಲ್ಲ, ದೇವಸೂಗೂರಿನಲ್ಲಿ ವೀರಭದ್ರನನ್ನು ಹೋಲುವ ಶಿಲ್ಪವಿದ್ದು, ಸೂಗೂರೇಶ್ವರನ ವೀರಭದ್ರನ ಅವತಾರ ಎಂಬ ಜನ ನಂಬಿಕೆಗೆ ಕಾರಣವಾದಂತಿದೆ.

ಶಿಷ್ಯತ್ವವಹಿಸಿ ಬಾಚಯ್ಯ ನಿತ್ಯ ಅವರಿಗೆ 'ಅರ್ಪಣಕಟ್ಟಿ' ಯಲ್ಲಿ ದಾಸೋಹ ನಡೆಸುತ್ತಿದ್ದ ಎಂಬ ಗೊಬ್ಬರಿನ ಐತಿಹ್ಯವನ್ನು ಗಮನಿಸಿದರೆ, ಚೆನ್ನವೀರರ ಸಂಬಂಧದ ಮೂಲಕ ಬಿಬ್ಬಿ ಬಾಚಯ್ಯ ಹನ್ನೆರಡನೇ ಶತಮಾನದ ವನಾಗುತ್ತಾನೆ. ಸಾತ್ರವಲ್ಲ, ದೇವಸೂಗೂರಿಗೆ ಹತ್ತಿರವಿರುವ ಈ ಗೊಬ್ಬೂರಿನವನೇ ಆಗುತ್ತಾನೆ.

ಚೆನ್ನವೀರರು ಗೊಬ್ಬೂರು ಬಿಟ್ಟು ದೇವಸೂಗೂರಿಗೆ ಬಿಬ್ಬಿಬಾಚಯ್ಯನ ಕಾಲಾನಂತರ ಬಂದರೇ, ಮೊದಲೇ ಬಂದರೇ ತಿಳಿಯದು. ಗೊಬ್ಬೂರಿಗೆ ಬೇರೂರಿನ ಬಂದರೆಂದು ಜನ ಹೇಳಿಕೆಯನ್ನು ಪರಿಶೀಲಿಸಿದರೆ, ಬಾಚಯ್ಯನ ನಂತರ ದಾಸೋಹ ನಿಂತು, ಜಂಗಮ ಮಹತ್ವ ಕುಗ್ಗಿ ಗೊಬ್ಬೂರನ್ನು ತೊರೆದಿರಬೇಕು ಎಂದು ಊಹಿಸುವುದೇ ಸರಿಯೆನಿಸುತ್ತದೆ. ಚೆನ್ನವೀರರನ್ನು ದೇವಸೂಗೂರಿಗೆ ಕರೆತಂದಾತ ಆನಂದ ರಾಚಯ್ಯ ಮತ್ತು ಆತನ ಸೊದರನಂತೆ. ಈ ಆನಂದ ರಾಚಯ್ಯ, ಚೆನ್ನವೀರ ಅರ್ಥಾತ್ ಸೂಗೂರೇಶ್ವರನ ಮೇಲೆ ರಚಿಸಿದ ಪದ್ಯವೊಂದು ಇದ್ದು, ಅದರಲ್ಲಿ "ಬಿಬ್ಬಿ ಬಾಚಯ್ಯನ ವರಭಕ್ತಿಗೆ ಮನದೇವ ಬಿರುದುಳ್ಳ ಮೂರ್ತಿ ಸೂಗೂರಯ್ಯ" ಎಂಬ ಸಾಲು ಬರುತ್ತದೆ. ಸೂಗೂರಯ್ಯ ಅರ್ಥಾತ್ ಚೆನ್ನವೀರರು ಬಿಬ್ಬಿ ಬಾಚಯ್ಯನ ಮನದೇವ ಎಂಬ ಮಾತು ಮಹತ್ವ ದಾಗಿದ್ದು, ಸೂಗೂರೇಶ್ವರನ ಜೊತೆಗೆ ಬಿಬ್ಬಿಬಾಚಯ್ಯನ ಉಲ್ಲೇಖ ಚಾರಿತ್ರಕವಾಗಿ ಮುಖ್ಯವಾದುದು.

ಇಷ್ಟು ಹಿನ್ನೆಲೆಯಲ್ಲಿ ಬಿಬ್ಬಿ ಬಾಚಯ್ಯ ರಾಯಚೂರು ಜಿಲ್ಲೆಯ ಗೊಬ್ಬೂರಿನವನು ಎಂದು ನಿಸ್ಸಂದೇಹವಾಗಿ ತಿಳಿಯಬಹುದಾಗಿದೆ. ಕಲಬುರ್ಗಿ ಜಿಲ್ಲೆ ಗೊಬ್ಬೂರನ್ನು ಬಿಬ್ಬಿ ಬಾಚಯ್ಯನಿಗೆ ಸಂಬಂಧಿಸಿ ಇನ್ನು ಮುಂದೆ ಕೈಬಿಡಬೇಕಾಗುತ್ತದೆ.

ಕೊನೆಯದಾಗಿ ಇನ್ನು ಬಿಬ್ಬಿ ಬಾಚಯ್ಯ ಎನ್ನುವಲ್ಲಿ "ಬಿಬ್ಬಿ" ಎನನ್ನು ಸೂಚಿಸುತ್ತದೆ? ಎಂಬುದನ್ನು ಪರಿಶೀಲಿಸಿದರೆ ಈ ಲೇಖನ ಪೂರ್ಣವಾಗುತ್ತದೆ. ವಚನ ಕಾರರ ಹೆಸರುಗಳ ಹಿಂದೆ ಸೇರಿಕೊಂಡು ಬರುವ

ಪದ ಸಾಮಾನ್ಯವಾಗಿ ವೃತ್ತಿ ಸೂಚಕವೋ ಜಾತಿ ಸೂಚಕವೋ ಆಗಿರುತ್ತದೆ. ಕೆಲವು ಸಲ ಗ್ರಾಮ ಸೂಚಕವೂ ಆಗಿರುತ್ತದೆ. ಹಾಗಾದರೆ ಬಿಬ್ಬಿ ಬಾಚಯ್ಯ ಎನ್ನುವಲ್ಲಿ 'ಬಿಬ್ಬಿ' ಎನನ್ನು ಹೇಳುತ್ತಿರಬೇಕು.

ಬಿಬ್ಬಿ ಬಾಚಯ್ಯನ ಊರು ಗೊಬ್ಬೂರು ಎಂದು ತಿಳಿದು ಮತ್ತು ಕನ್ನಡ ಕೃತಿಗಳು ಉಲ್ಲೇಖಿಸುವುದರಿಂದ 'ಬಿಬ್ಬಿ' ಎಂಬುದು ಬಾಚಯ್ಯನ ಊರಿನ ಹೆಸರಾಗಲಿಕ್ಕಿಲ್ಲ. ವೃತ್ತಿ ಇಲ್ಲವೆ ಜಾತಿ ಸೂಚಕ ಎನ್ನ ಬೇಕೆಂದರೆ 'ಬಿಬ್ಬಿ'ಗೆ ಅರ್ಥವನ್ನೇ ನಿಘಂಟುವಿನಲ್ಲಿ ಹೇಳಿಲ್ಲ 'ಬಿಬ್ಬರ, ಬಿಬ್ಬಿ' ಎಂಬ ಶಬ್ದಗಳು ಕಿಟ್ಟಿಲ್ ಕೋಶ ದಲ್ಲಿ ಸಿಗುತ್ತಿದ್ದು, ಅವುಗಳಿಂದ ಬಿಬ್ಬಿ ಇಲ್ಲವೆ ಬಿಬ್ಬಿ ಎಂದು ಸಿದ್ಧಿಸಿರಬೇಕೆ? ಎಂಬುದು ನನ್ನ ಅನುಮಾನ. ಬಿಬ್ಬರ ಮತ್ತು ಬಿಬ್ಬಿ'ಗೆ ಕ್ರಮವಾಗಿ burstingly, to burst ಅರ್ಥ ಹೇಳಲಾಗಿದೆ. burst ಎನ್ನುವುದು ಸ್ಫೋಟನ ಗುಣವನ್ನು ಹೇಳುತ್ತಿದ್ದು ಬಾಚಯ್ಯನ ಉಗ್ರತೆಯನ್ನು ಇದು ಸೂಚಿಸುತ್ತಿರಬೇಕೆ? ಗೊಬ್ಬೂರಿನ ವಿಪ್ರರು ಪ್ರಸಾದವನ್ನು ಎಂಜಲೆಂದು ಹೀಯಾಳಿಸಿದ ಸಂದರ್ಭದಲ್ಲಿ ಪ್ರಸಾದ ನಿಷ್ಠೆಯ ಬಾಚಯ್ಯ ಅವರ ಮನೆಯನ್ನು ಸುಟ್ಟುರುಹಿದ ಪ್ರಸಂಗವನ್ನು ನೆನೆಪಿಸಿ ಕೊಂಡರೆ, 'ಬಿಬ್ಬಿ' ಆತನ ಅಬ್ಬರ, ಉಗ್ರಡಣೆಯನ್ನು ಹೇಳುತ್ತಿರುವ ಪದವಾಗಿಯೇ ತೋರುತ್ತದೆ. ಪಾಲ್ಕುರಿಕೆ ಸೋಮನ ತಿರುಗು 'ಬಸವ ಪುರಾಣ'ದಲ್ಲಿ ಬಾಚಯ್ಯ ಪ್ರಸಾದದ ಬಂಡಿಯೊಂದಿಗೆ ಹೊರಾಟ ಸನ್ನಿವೇಶವನ್ನು ವರ್ಣಿಸುತ್ತ—

ಬೊಬ್ಬೆಗಳನ್ನಿಡುತುಬ್ಬಿಯಾಡುತಲಿ

ಬಿಬ್ಬಿ ಬಾಚಯ್ಯನು ಗೊಬ್ಬೂರು ಸೇರೆ" ಎಂಬ ಸಾಲುಗಳು (ಅನು: ಡಾ. ಪಿ. ವಿ. ನಾರಾಯಣ) ಬರುತ್ತವೆ. ಇಲ್ಲಿ 'ಬೊಬ್ಬೆಗಳ ನಿಡುತ' ಎಂಬ ಪದ ಪ್ರಯೋಗ ಮಹತ್ವದ್ದು. ಈ 'ಬೊಬ್ಬೆ' ಇಲ್ಲಿ ಉಗ್ರಡಣೆಯನ್ನು ಹೇಳುತ್ತಿದ್ದು. ಇದು ಬಿಬ್ಬರ, ಬಿಬ್ಬಿ' ಶಬ್ದಗಳಿಂದ ಸಿದ್ಧಿಸಿದ ರೂಪವೇ ಆಗಿದೆ. ಹೀಗೆ ಬಿಬ್ಬಿ ಬಾಚಯ್ಯ ಎಂದರೆ ಉಗ್ರಡಿಸುವ ಬಾಚಯ್ಯ ಎಂದೇ ಅರ್ಥೈಸುವುದು ಸರಿಯಾಗಿ ಕಾಣಿಸುತ್ತದೆ.

ಉಗ್ಗಡಿಸುವ ಕಾಯಕದ ಶರಣರು ೧೨ನೇ ಶ. ದಲ್ಲಿ, ಅನಂತರದಲ್ಲಿ ಸಿಗುತ್ತಿರುವುದೂ ಗಮನಾರ್ಹವಾಗಿ (ಉದಾ : ಉಗ್ಗಡಿಸುವ ಶಾಂತ, ಕೂಗಿನ ಮಾರಯ್ಯ) ಡಾ. ಪಿ. ವಿ. ನಾರಾಯಣ ಅವರು ಬಿಬ್ಬಿಗೆ ಅರ್ಥ 'ಹಾಸ್ಯ'ವೆಂದು ಹೇಳಿ, ಬಿಬ್ಬಿ ಬಾಚಯ್ಯ ಹಾಸ್ಯ ಮಾಡುವ ಕಾಯಕದವನು ಎಂದಿದ್ದಾರೆ. 'ಬಿಬ್ಬಿ'ಗೆ ಆ ಅರ್ಥವಿರುವುದೇ ಸಂದೇಹಾಸ್ಪದವಿರುವುದರಿಂದ ಅವರ ಅಭಿಪ್ರಾಯವನ್ನು ಒಪ್ಪುವುದು ಕಷ್ಟವಾಗುತ್ತದೆ. ಅಲ್ಲದೆ, ಬಿಬ್ಬಿ ಬಾಚಯ್ಯನ ಉಗ್ರ ವ್ಯಕ್ತಿತ್ವಕ್ಕೆ ತುಂಬ

ವಿರುದ್ಧವಾಗಿ ಇದು ಕಾಣಿಸುತ್ತದೆ. ಬಿಬ್ಬಿ ಬಾಚಯ್ಯನ ವಚನಗಳ ಗಾಂಭೀರ್ಯ ಕೂಡ ಇದಕ್ಕೆ ಅಡ್ಡ ಬರುತ್ತದೆ. ಸದ್ಯಕ್ಕೆ ಬಿಬ್ಬಿ ಬಾಚಯ್ಯ ಉಗ್ಗಡಿಸುವ ಕಾಯಕದವನು ಎಂದು ತಿಳಿಯುವುದು ಸರಿಯಾಗಿ ತೋರುತ್ತದೆ.

ಬಿಬ್ಬಿ ಬಾಚಯ್ಯನ ವಚನಾಂಕಿತ 'ಏಣಾಂಕದರ ಸೋಮೇಶ್ವರ ಲಿಂಗ' ಎಂಬುದಿದ್ದು ಈಗ ಗೊಬ್ಬೂರಲ್ಲಿ ಹೆಸರಿಲ್ಲದ ಗುಡಿಗಳು ಅನೇಕ ಇದ್ದು ಇದರಲ್ಲಿ ಯಾವುದೂ ಒಂದು ಸೋಮೇಶ್ವರ ದೇವಸ್ಥಾನವಾಗಿದ್ದಿರಬೇಕು.